


“Elçin. Ömrün 75-ci baharı”



Məlumdur ki, Azərbaycan Milli Kitabxanası ölkənin bütün kitabxanaları üçün metodik mərkəz funksiyasını həyata keçirərək, respublika Mərkəzləşdirilmiş Kitabxana Sistemləri üçün hər il çoxlu saylı metodik vəsaitlər hazırlayır.

Bu yaxında kitabxana tərəfindən görkəmli Xalq yazıçısı Elçin İlyas oğlu Əfəndiyevin 75 illik yubileyi münasibətilə “Elçin. Ömrün 75-ci baharı” adlı metodik vəsait işıq üzü görmüşdür. Kitabxananın bölmə müdiri, Beynəlxalq Nobel İnformasiya Mərkəzinin vitse-prezidenti, Respublika Nobel İnformasiya Mərkəzinin sədri Bəybalə Ələsgərovun tərtibçisi-müəllifi, kitabxananın direktoru, Əməkdar mədəniyyət işçisi, professor Kərim Tahirovun elmi redaktorluğu, ADPU-nin dekani, dos. Elnarə Mehbalıyevanın redaktorluğu ilə çap olunmuş kitabda ilk olaraq ümummilli lider Heydər Əliyevin 29 may 2003-cü il tarixli “E.İ.Əfəndiyevin “İstiqlal” ordeni ilə təltif edilməsi haqqında” fərmanı, Azərbaycan Respublikasının Prezidenti cənab İlham Əliyevin 11 may 2013-cü il tarixli “E.İ.Əfəndiyevin “Şərəf” ordeni ilə təltif edilməsi haqqında” və 11 may 2018-ci il tarixli “E.İ.Əfəndiyevin “Şöhrət” ordeni ilə təltif edilməsi haqqında” sərəncamları verilmişdir.

Daha sonra ulu öndər tərəfindən ədibin 60 illik yubileyi münasibətilə “Xalq yazıçısı Elçinə” adlı təbriki öz əksini tapmışdır. Ardınca Xalq yazıçısının illər ərzində tənqid və ədəbiyyatşünaslıq sahəsində xalqa xidmət etməyə çalışması haqqında qısa fikirlərini ifadə edən yazı verilmişdir.

Daha sonra Millət vəkili, akademik Nizami Cəfərovun ədib haqqında “Ədəbiyyat yaradıcısı, metodoloqu və təəssübkeşi”, tərtibçi-müəllifin “Ömrün 75-ci baharı” adlı məqalələri verilmişdir.

Həyatının və elmi, bədii, ictimai-siyasi fəaliyyətinin əsas tarixləri xronoloji qaydada əks olunmuş, tərcümə işləri, əsərlərinin digər dillərə tərcüməsi, tərtibçiliyi, redaktəsi, ön sözü ilə çap olunmuş kitablar, həmçinin müəlifləri haqqında məlumat verilmişdir.

“Ədəbiyyat, incəsənət, dövlət xadimləri və oxucuları Elçin haqqında” adlı hissədə Azərbaycan xalqının ümummilli lideri Heydər Əliyev, Azərbaycan Respublikasının Prezidenti cənab İlham Əliyev, akademik Məmməd Cəfər, akademik Həmid Araslı, professor Mir Cəlal, Xalq yazıçısı İsa Hüseynov, akademik Bəkir Nəbiyev, Qafqaz müsəlmanlarının XII Şeyxülislamı Hacı Allahşükür Paşazadə, AMEA-nın müxbir üzvü Yaşar Qarayev, akademik Nizami Cəfərov, professor Buludxan Xəlilov, Türkiyənin 9-cu prezidenti Süleyman Dəmirəl, Qazaxıstan Xalq şairi, ictimai xadim Oljas Süleymenov, rus yazıçısı Boris Polevoy, Başqırdistanın Xalq şairi Mustay Kərim, rumın ədəbiyyatşünası Dmitri Balan, ictimai xadim, keçmiş İstanbul Böyük Bələdiyyə başqanı Bədrəddin Dalan, tənqidçi Elnarə Akimova, İstanbul Kultur Universitetinin rektoru Prof. Dursun Koçer, Türkiyə Respublikasının Mədəniyyət və Turizm naziri Ərtuğrul Günay, ədəbiyyatşünas-tənqidçi, professor Yevgeni Sidorov, “Belçika-Azərbaycan Evi”nin yaradıcısı və rəhbəri Bülent Gürcam,

türk alimi, professor Metin Turan, alman türkoqu Henrix Fişer, ordu generalı, Türkiyə Silahlı qüvvələri Baş qərargahının sabiq rəisi İsmayıl Haqqı Qaradayı, rus tənqidçisi Svetlana Aliyeva, rus tənqidçisi Alla Marçenko, ingilis ədəbiyyatşünası, tərcüməçi İan Piertdi və digər tanınmış şəxsiyyətlərin yazıçı haqqında fikirləri yer almışdır.

“Elçin yaradıcılığının mədəni-maarif müəssisələrində təbliği” adlı metodik tövsiyə hissəsində Xalq yazıçısı Elçinin anadan olmasının 75 illik yubileyi münasibətilə mədəni-maarif müəssisələrinin, o cümlədən kitabxanaların, mədəniyyət evlərinin, klubların, dram teatrlarının və digər müəssisələrin qarşısında mühüm vəzifələr durduğu qeyd edilir, geniş oxucu kütlələrini, ictimaiyyəti onun həyat və yaradıcılığı ilə tanış etmək üçün müxtəlif kütləvi tədbirlərdən, o cümlədən yaradıcılıq gecələrindən, görüşlərdən, oxucu konfranslarından, ilboyu davam edən kitab sərgilərindən, əyani və şifahi təbliğat formalarından, fotostendlərdən, məruzələrdən, söhbətlərdən, sual-cavablardan, bibliografik xülasələrdən, teatr tamaşalarından, kinofilmlərdən və s. bu kimi ənənəvi formalardan səmərəli şəkildə istifadə etmək tövsiyə olunur.

Oxucu konfranslarının keçirilməsi qaydası, bununla bağlı kitab sərgisinin tərtibi qaydası verilmiş, yazıçı haqqında olan ədəbiyyatın qısa siyahısı sərgi üçün nümunə olaraq göstərilmişdir. Həmçinin Elçinin əsərləri, onun haqqında olan materialların mövzu kartotekası şəklində hazırlanıb oxucuların istifadəsinə verilməsi, ədibin yaradıcılığının geniş kütləyə çatdırılmasında yeni forma olan sitat sərgisindən istifadə edilməsi tövsiyə olunmuşdur.

Bundan başqa, sual-cavab formasından istifadə edilməsi məsləhət görüldür, bir neçə nümunə verilmişdir. Digər təbliğat forması kimi yaradıcılıq gecələrinin təşkilinin vacibliyi vurğulan-

mış, onların təşkili zamanı nəzərə alın bilən təkliflər qeyd olunmuşdur. Yubileyə əlaqədar olaraq kino işçilərinin Elçinin ssenariləri əsasında çəkilmiş kino-filmlərinin nümayiş etdirilməsi, həmçinin kitabxanalarda, klublarda, mədəniyyət evlərində yubiley münasibətilə il ərzində davam edən filmlərdən fotosərgilərin təşkili, fotosərgiyə şəkillərdən əlavə bu filmlər haqqında dövrü mətbuatda çap olunmuş müxtəlif materialların da əlavə olunması, dram teatrlarında il ərzindəki tamaşalardan çəkilmiş fotoların sərgisinin nümayiş etdirilməsi tövsiyə kimi verilmişdir.

Bu hissəyə əlavə olaraq siyahı şəklində tamaşaya qoyulmuş əsərləri xronoloji qaydada verilmişdir. Teatrın adı, bədii rəhbəri, səhnələşdirən, layihə rəhbəri, kostyum dizayneri, səhnə meneceri, tamaşanın quruluşçu rejissoru, quruluşçu rəssamı, dekorasiya rəssamı, geyim rəssamı, musiqi tərtibatçısı, xoreoqrafı, bəstəkarı, piar marketinqi, fotoqrafı və digər məlumatları əks etdirir.

Sonda, ədəbiyyat siyahısında isə ədibin son illər işıq üzü görmüş kitabları, məqalələri, haqqında kitablar və yaradıcılığı mövzusunda müdafiə edilmiş dissertasiyaların bibliografik təsvirləri öz əksini tapmışdır.

Dissertasiyalar əsasən Elçinin bədii nəsr, dramaturgiyası əsasında, həmçinin əsərlərinin ekran təəcəssümü, dramlarının dili və üslubu, Elçin nəsrində folklorizm, Elçin və teatr mövzularında yazılmış sanballı tədqiqatlardır.

Kitabxanaların elmi-maarifçilik fəaliyyətinin onların işində vacib yer tutduğunu nəzərə alaraq, istiqamətverici bu metodik vəsait müxtəlif təbliğat xarakterli tədbirlərin reallaşdırılmasını tövsiyə edərək ədibin yaradıcılığına gənc oxucuların diqqətini cəkməyə imkan verir.

Aygün HACIYEVA,
Azərbaycan Milli Kitabxanasının
şöbə müdiri, AMEA-nın doktorantı.

UNEC-də yeni tədris ilinin ilk Elmi Şurası keçirilib

UNEC-in rektoru, professor Ədalət Muradov yeni tədris ilinin başlaması münasibətilə şura üzvlərini təbrik edərək, onlara işlərində uğurlar arzulayıb.

Elmi Şurada Tədrisin keyfiyyətinin qiymətləndirilməsi və idarəedilməsi mərkəzinin direktor müavini, dosent Söhrab İsayev 2017/2018-ci tədris ilinin yay imtahan sessiyasının yekunları barədə hesabatla çıxış edib. S.İsayev imtahan nəticələri ilə bağlı apelyasiya şikayətlərinin nəzərəcarpacaq dərəcədə azaldığını, ümumilikdə isə imtahanların ötən dövrlərlə müqayisədə daha müəşəkkil təşkil olunduğunu diqqətə çatdırıb. Şurada ilk dəfə olaraq yay semestri ilə bağlı müzakirələr aparılıb. Bildirilib ki, yay semestrinin təşkilində institutlaşmaya ehtiyac var.

Tədris və təlim texnologiyaları üzrə prorektor, professor Dəmət Bağirov UNEC-də, Dərbənd və Zaqatala filiallarında, Maliyyə-İqtisad Kollecinə yeni tədris ilinə hazırlıqla bağlı məruzə ilə çıxış edib. Bildirilib ki, yeni tədris ilindən UNEC-in Dərbənd filialında ali təhsil ilə yanaşı, orta ixtisas təhsili üzrə mütəxəssis hazırlığı da həyata keçiriləcək. Beləliklə də UNEC təhsilin hər iki istiqaməti üzrə ölkə xaricində tədris fəaliyyəti göstərən ilk Azərbaycan universiteti olub.

Şurada 2018/2019-cu tədris ili üçün qəbul imtahanlarının nəticələri də açıqlanıb. Yeni tədris ilində UNEC-ə bakalavriat səviyyəsi üzrə qəbul planının 92,1% yerinə yetirildiyi qeyd edilib. Ən yüksək bal toplayanların UNEC-ə qəbul sayında ciddi irəliləyişin olduğuna diqqət çəkilərək, II ixtisas qrupu üzrə 600-dən yüksək bal toplayanların 63%-nin (I ixtisas qrupu üzrə isə bir nəfər) seçiminin məhz UNEC olduğu bildirilib, bunun isə 2014-cü ilə müqayisədə 3,8 dəfə artdığı xüsusi vurğulanıb. Şurada



2018/2019-cu tədris ili üçün Beynəlxalq Magistratura və Doktorantura Mərkəzinə (BMDM) qəbulun nəticələri də açıqlanıb. Bildirilib ki, ölkənin ali təhsil müəssisələrinə magistratura pilləsi üzrə qəbul planı 74.87% yerinə yetirildiyi halda, UNEC-də BMDM-a qəbul planı 91,4%, Magistratura mərkəzinə 84,1%, UNEC Biznes Mərkəzinə isə 97% yerinə yetirilib.

Şura üzvləri UNEC-in Zaqatala filialına daha çox abituriyent cəlb etmək məqsədilə filialda təhsil alan tələbələrin təkrar imtahanlara görə ödənişlərinin həcmi 25%-dən 10%-ə endirilməsi barədə qərar qəbul edib. Rusiya vətəndaşlarının UNEC-in Dərbənd filialında təhsil alması üçün əlçatanlığını artırmaq məqsədilə isə təhsil haqqının 26,000 rubl məbləğində müəyyən edilməsi şurada təsdiq edilib.

Elmi Şurada qeyd olunub ki, UNEC missiyasını layiqli şəkildə yerinə yetirmək və müəyyən etdiyi vizyonunu reallığa çevirmək məqsədilə “UNEC dəyərləri” müəyyən olunub. Akademik azadlıq, akademik etika, layiqlilik, şəffaflıq, mükəmməllik, keyfiyyətlik, iştirakçılıq, fərqliliklərə hörmət, cəmiyyət mənafeini düşünmək kimi yüksək mənəvi keyfiyyətləri özündə birləşdirən “UNEC dəyərləri” şura üzvləri tərəfindən yekdilliklə qəbul olunub.

Şurada “Azərbaycan Dövlət

İqtisad Universitetində professor-müəllim heyətinin xidməti fəaliyyətinin qiymətləndirilməsinə əsaslanan differensial əməkhaqqı sistemi haqqında qaydalar”a dəyişikliklər də təsdiq edilib. UNEC-in tədqiqat universitetinə çevirmə istiqamətindəki strateji hədəflərinə uyğun olaraq aparılan dəyişikliklərə əsasən, sistemdə elmi fəaliyyətlərin payı 40%-dən 70%-ə yüksəldilib. “Web of Science” və “Scopus” platformalarına daxil olan nüfuzlu elmi jurnallarda məqalələrin və nüfuzlu beynəlxalq nəşriyyatlarda monoqrafiyaların nəşr edilməsi, istinadlara görə verilən ballar əhəmiyyətli dərəcədə artırılıb və “Scopus” bazasında elmi məruzələrin nəşr edilməsi də nəzərə alınıb.

Daha bir dəyişiklik isə 2018-2019-cu tədris ili üçün “Nüfuzlu elmi nəşrlərdə əsərləri çap olunan UNEC əməkdaşlarının müəlifləndirilməsi haqqında qaydalar”a edilib. Yeni dəyişikliklərə əsasən, çap edilən əsərlərdə müəlliflərin iş yerlərini göstərmələri ilə bağlı müəyyən edilən qaydalar dəqiqləşdirilib. “Scopus” platformasında yerləşən elmi məruzələrə görə birdəfəlik mükafat nəzərdə tutulub və jurnalların kateqoriyalasdırılmasında “Web of Science” və “Scopus” platformalarının müəyyən etdiyi “Q1,Q2,Q3,Q4” təsnifatı tətbiq edilib. ■